



सूचना एवं जनसम्पर्क विभाग, बिहार

प्रेस विज्ञापित

संख्या- 306
08/03/2010

महिला श्रमिक आयोग का गठन होगा :- मुख्यमंत्री

पटना, 08 मार्च 2010 :- बिहार के मुख्यमंत्री श्री नीतीश कुमार ने आज अन्तर्राष्ट्रीय महिला दिवस के अवसर पर सेवा भारत संस्था के कार्यक्रम का उद्घाटन करते हुये कहा कि बिहार में महिला श्रमिक आयोग का गठन होगा, जो बिहार के असंगठित क्षेत्र की महिला की स्थिति पर अध्ययन करेगा और महिलाओं के कल्याण के संबंध में अपना सुझाव देगा। इसमें सेवा भारत संस्था से सहयोग प्राप्त किया जायेगा। उन्होंने कहा कि सेवा भारत एक महिला ट्रेड यूनियन है, जो असंगठित क्षेत्र से जुड़ी महिला कामगारों को संगठित करने के उद्देश्य से प्रारंभ हुआ। उन्होंने इसके संस्थापिका इला बेन भट्ट को बिहार के लोगों एवं सरकार की तरफ से अभिनन्दन करते हुये कहा कि उन्होंने असंगठित क्षेत्र में काम करने वाली श्रमजीवी महिलाओं का एक बड़ा संगठन बनाया है।

मुख्यमंत्री ने कहा कि अश्रमिक क्षेत्र के महिलाओं के लिए काम करना, संगठित करना, स्वयं समूह एवं सहकारी क्षेत्र बनाना, उनमें जागृति पैदा करना तथा अधिकार एवं कर्तव्यों के प्रति सचेत करना, यह बहुत बड़ी बात है। सेवा भारत संस्था में पूरे देश की साढ़े बारह लाख महिलायें जुड़ी हुई हैं। बिहार में भी तीन चार जिलों में सेवा बिहार का गठन हुआ है। मैं चाहता हूँ कि बिहार में भी गुजरात एवं मध्यप्रदेश के समान इसकी सदस्य संख्या बढ़े। उन्होंने कहा कि असंगठित क्षेत्र में काम करने वाली महिलाओं का योगदान किसी भी राज्य के सकल घरेलू उत्पाद में उनका बहुत बड़ा योगदान है।

मुख्यमंत्री ने कहा कि बिहार में महिलाओं को सशक्तिकरण करने के लिए त्रिस्तरीय पंचायत चुनाव एवं नगर निकाय चुनाव में पचास प्रतिशत आरक्षण महिलाओं को दिया गया है, जबकि पचास प्रतिशत से अधिक महिलायें निर्वाचित होकर आयी हैं। उनमें नेतृत्व की क्षमता उभरी है। महिलाओं में जागृति आयी है। उन्होंने कहा कि छठी कक्षा में पढ़ने वाली सभी लड़कियों को चाहे वह किसी भी जाति एवं परिवार की हो, सात सौ रुपये हर साल सरकार दो जोड़ी पोशाक, दो जोड़ी जूती एवं बैग के लिए देती है। हाई स्कूल में पढ़ने वाली छात्राओं को सरकार साइकिल के लिए दो हजार रुपये प्रदान करती है। इस वित्तीय वर्ष से सभी छात्रों को भी साइकिल के लिए सरकार दो हजार रुपये देगी। उन्होंने कहा कि लड़कियाँ एक समान पोशाक पहनकर साइकिल चलाकर अब पटना शहर ही नहीं बल्कि ग्रामीण क्षेत्रों में भी स्कूल जा रही हैं। वातावरण बदल गया है, लड़कियों में जागृति आयी है, उत्साह का माहौल है। ग्रामीण विकास विभाग एवं बैंकों के द्वारा हजारों हजार की संख्या में स्वयं सहायता समूह का गठन किया गया है।

मुख्यमंत्री ने कहा कि सौर ऊर्जा के संबंध में सरकार नई योजना बना रही है। इस पर काम चल रहा है। हमारे अधिकारी सेवा भारत संस्था के अधिकारियों से आधिकारिक रूप में विमर्श करेंगे। हमारा लक्ष्य है बिहार को आगे ले जाना। उन्होंने कहा कि महिलाओं में चेतना आयी है। बिहार की महिलायें संगठित हों तो बिहार में न्याय के साथ विकास होगा। महिलायें बेहतर ढंग से काम करेगी। सेवा भारत संस्था के सहयोग से बिहार की महिलाओं को बेहतर ढंग से संगठित कर उनके कल्याणार्थ सरकार योजनाओं का क्रियान्वयन करेगी। मेरा लक्ष्य है

बिहार को आगे ले जाना। महिलाओं के उत्थान के बिना बिहार का विकास संभव नहीं है। सेवा भारत संस्था के संस्थापक श्रीमती ईला वेन भट्ट एवं अध्यक्ष रेनाना से अनुरोध है कि बिहार में गुजरात एवं मध्यप्रदेश की तरह लाखों सदस्य बनायें। अश्रमिक महिलाओं को संगठित कर लाखों की संख्या में सदस्य बनायें। उन्होंने कहा कि अक्षर ऑचल योजना के तहत चालीस लाख महिलाओं को छह महीने के अंदर साक्षर बनाया जा रहा है।

इस अवसर पर सेवा भारत के संस्थापिका श्रीमती ईला वेन भट्ट, सेवा भारत के अध्यक्ष रेनाना बहन, महामंत्री मनोरमा बहन, सेवा बिहार की अध्यक्ष मुन्नी बहन, महामंत्री माधुरी सिन्हा, मुँगेर सेवा बिहार के अध्यक्ष कृष्णा बहन ने भी इस अवसर पर अपने-अपने सारगर्भित व्यक्तव्य दिये। सेवा बिहार के सदस्य श्रीमती मंजू देवी, श्रीमती संगीता देवी एवं श्रीमती कृष्णा देवी ने भी अपनी-अपनी समस्याओं से मुख्यमंत्री को अवगत कराया। सेवा बिहार की मंत्री श्रीमती नूतन सिन्हा ने धन्यवाद ज्ञापन किया।
